

Tíðindi til føroyingar uttanlanda stuðla av tí føroysku sjómanskirkjuni.

---

Danjal av Rana 29.08.2016 (09:30)

### **Framvegis vátt verður í væntu**

Ein hátrýstsryggur yvir Føroyum fer í ein eystan frá Føroyum og í kvøld kemur eitt brúgvalag við regni inn yvir oyggjarnar av suðri. Mikunáttina fer ein kuldabrugv fram við Føroyum av vestri og hevur ælaveður við sær. Hósdagin gerst veðrið støðugari orsaka av einum minni hátrýstsryggi, men fríggjanáttina kemur eitt brúgvalag við regni inn yvir oyggjarnar av suðri.

Í dag verður lot til andøvs gul av útsynningi, 3 til 8 m/s. Sólgloftar, men í kvøld fer at regna. Hitin millum 9 og 13 stig. Týsnáttina verður gul til stívt andøvs gul av suðri og útsynningi, upp í 10 m/s. Skýggjað og regn og hitin um 10 stig.

Í morgin øtlar hann vindin í andøvs gul upp í ein strúk av suðri og útsynningi, 8 til 13 m/s. Skýggjað og stundum regn. Hitin alt samdøgrið millum 10 og 13 stig.

Mikudagin verður andøvs gul upp í ein strúk av suðri og útsynningi, 8 til 13 m/s, í støðum upp í hvassan vind, 15 m/s. Seinnapartin snarar hann í ein vestan og verður gul til stívt andøvs gul av norðri, 5 til 10 m/s, men hann makar vindin út á kvøldið. Samdrigið og ælaveður. Hitin alt samdøgrið millum 10 og 13 stig.

Hósdagin verður lot til andøvs gul av norðri, eitt skifti av ymsum ættum, 3 til 8 m/s. Fyrrapartin ælaveður, annars turt og sólgloftar. Um kvøldið og náttina øtlar hann vindin og verður andøvs gul upp í ein strúk av landsynningi, 8 til 13 m/s, og sum frá líður regn. Hitin alt samdøgrið millum 9 og 12 stig.

Fríggjadagin verður andøvs gul upp í ein strúk av suðri og landsynningi, 8 til 13 m/s, sum makar niður í gul til stívt andøvs gul, 5 til 10 m/s. Fyrrapartin verður skýggjað og regn, seinnapartin samdrigið og ælaveður. Hitin alt samdøgrið millum 10 og 13 stig.

Leygardagin verður gul til stívt andøvs gul av suðri, 5 til 10 m/s. Ælaveður, men eisini sólgloftar. Hitin alt samdøgrið millum 10 og 13 stig.

In.fo

---

### **Arktiskur flutningur av rørleiðingum endaði galið**

Stóru rørleiðingarnar, ið vóru á veg til eitt LNG-verk í Sabetta, komu ongantíð fram, eftir ein túr í arktiskum farvøtnum úr Arkhangelsk til Sabetta á Yamal hálvoyinni har norðuri í Russlandi. Øll lastin á Valery Vasiliev fór í havið.

Eftir øllum at døma kom knappligur kavi og frostveður, ið gjørdu dekk og last hála, óvart á manningina, tí tað sær ikki út til í upptøkunum niðanfyrri, at skipið er statt í serliga ringum veðri. Ein móguleiki er eisini, at lastin ikki hevur verið nóg væl surrað.

Upptøkurnar gjørði ein av manningini á skipinum, sum ikki fekk gjørt annað enn at standa og hyggja at. Við eini blanding av ótta og svørtum skemti brúkar manningin ríka úrvalið av russisku eiðunum, meðan rørin eitt fyri og annað eftir hvørva í havið.

Sabetta er nýggja russiska havnin í Arktis, sum er bygd í sambandi við Yamal LNG-verkið, ið liggur nær við. Í 2015 vórðu umleið triggjar miljónir tons av góðsi lögð upp í havnini.

Antares.fo

---

### **775 sjófólk hava enn ikki endurnýggjað sjóvinnubrævið**

Nú freistin at søkja um endurnýggjan av sjóvinnubrævi gongur út, vanta enn 775 umsóknir sambært hagtølunum hjá Sjóvinnustýrinum.

Sjóvinnustýrið hevur í miðlunum heitt á sjófólk um at senda umsókn áðrenn 1. september fyri at tryggja, at sjóvinnubrøv kunnu verða dagförd sambært nýggju reglunum áðrenn 1. januar, tá tey gomlu ganga út.

So nógvar umsóknir liggja í løtuni niðurfyri, at viðgerðartíðin er 10 vikur. Tí ræður um at senda umsókn skjótast gjørligt um sjófólk vilja tryggja sær at kunna mynstra eftir 1. januar. Navigatørar við handilsskipum og øll maskinfólk eru fevnd av nýggju krøvunum. Meira fæst at vita á heimasíðuni hjá Sjóvinnustýrinum, fma.fo  
Kelda: vp.fo  
Antares.fo

---

### **Føroya vakrasta hálv maraton er nú fult teknað**

Leygardagin 3. september skipar Ítróttarfelagið Frælsi í Vágum fyri renni og gangi hálv maraton, runnið og gingið verður úr Gásadali til Sandavágs.

Stórur áhugi fyri Føroya vakrasta hálv maraton

Hetta er á triðja sinni at skipa verður fyri hálv maraton renning í Vágum. Luttakara talið hini árinum hevur ligið um 86 rennarar.

Nú ein vika er eftir til starturin verður skotin ígongd í Gásadali, hava higartil 247 luttakarar teknað seg til at renna og ganga úr Gásadali til Sandavágs, 144 rennarar og 156 sum fara at ganga, so nú er fult teknað.

Luttakararnir til hálv maraton mæta kl. 9.30 við skúlan á Giljanesi har startnummur verða útflyggjaði. Møguligt verður hjá luttakarunum at skifta og lata skiftiklæðir inn, til at heinta eftir renningina, har møguleiki somuleiðis verður at fara undir brús. Klokkan 10.15 koyrir bussur av Giljanesi til Gásadals, og starturin er kl. 11. Fyri hvørjar 5 km verður ein vatnpostur.

Runnið verður eftir landavegnum úr Gásadali, omanfyri Bø til Sørvágs, síðan eftir gamla vegnum úr Sørvági, fram við terminalinum hjá Vága floghavn, eftir gamla vegnum til Vatnsoyrar og fram við Vatninum, gjøgnum Miðvág og komið verður á mál við kirkjuna í Sandavági. Tey sum ætla sær at ganga fara sama veg, men tá komið er til Vatnsoyrar verður farið niðan eftir Vatnsdalsbrekku og eftir Vørðunum til Miðvágs og koma á mál við kirkjuna í Sandavági.

Fólkaheilsurenning

Tað hevur týðning at røra seg, men tað eru ikki øll sum hava mót uppá at renna / ganga eitt hálv maraton. Tí skipar Ítróttarfelagið Frælsi saman við kommununum í Vágum og Fólkaheilsuráðnum fyri heilsurenning. Runnið ella gingið verður frá flogvøllinum til FK í Miðvági, hesin teinur er góðar 6 km. Tað er møguligt at tekna seg á heimasíðuni renn.fo ella á staðnum. Startnummur kunnu heintast á flogvøllinum frá kl. 11, fari verður avstað kl. 11.30.

Takkað veri høvudsstuðlunum Hiddenfjord og FAE, umframt stuðulin frá FK í Miðvági, EUR Express, MBM og Føroya Bjór, og ikki minst øllum hjálparfólkunum og kommununum í Vágum, letur tað seg gera at skipa fyri hesum stóra tiltaki.

Fyriskiparnir vóna at síggja nógv fólk fram við vegnum at stuðla teimum sum luttaka.

Nordlysid.fo

---

### **KÍ kvinnurnar finga stig í tveimum av trimum dystum**

Leygardagin spældu KÍ kvinnurnar seinasta dystin í Champions League á hesum sinni.

Síðsti dystur var ímóti Hajvalia úr Kosovo og hann endaði við 1-1 javnleiki. Rannvá B. Andreasen javnaði í seinna hálvleiki. Sostatt fekk KÍ tvey stig í einum trimum dystum í Champions League kappingini í ár. Hóast KÍ bara tapti ein dyst, so endaði liðið aftast í bólkinum.

Nordlysid.fo

---

### **Páll komin á A-landsliðið**

Fsf.fo skrivur: Týsdagin í komandi viku verður hol sett á undankappingini til HM, sum verður í Russlandi í 2018. Fyrsti dysturin verður á Tórsvølli ímóti Ungarn.

Men Lars Olsen, landsliðsvenjari, verður hesaferð noyddur at síggja burtur frá Gilla Sørensen. Gilli fekk heilaskjálvta í fyrsta dystinum fyri Brann í Norra, og nú meta læknarnir í norska felagnum, at tvøramaðurin ikki verður tøkur til landsliðsfótbólt um eina viku.

- Venjarin og læknin eru samdir um, at eg skuldi vera her, og so verða 100 prosent klárur til týðningarmikla dystin, sum vit hava um tvær vikur, sigur Gilli Sørensen við in.fo.

Í staðin fyri Gilla Sørensen hevur Lars Olsen úttikið Páll Klettskarð úr KÍ.

Seinapartin mikudagin byrja fyrireikingarnar av álvara til dystin ímóti Ungarn, sum verður á Tórsvølli týsdagin 6. september klokkan 19:45.

Í komandi undankapping eru Føroyar í bólki B, saman við Portugal, Sveis, Ungarn, Lettlandi og Andorra.  
Nordlysid.fo

---

Sólvit Nolsø 29.08.2016 (10:40)

### **Fiskimenn skuldu verið partur av viðgerðini**

Kanningar vísa, at nógvir arbeiðsskaðar henda umborð.

Í tí sambandi er kjakið um trygdarskeiðið komi aftur á skrá.

Tíðliga í samgonguskeiðinum legði Rigmor Dam fram eitt uppskot, ið skuldi leingja trygdarskeiðið upp í tríggjar vikur.

Uppskotið fekk so nógva mótstøðu, at tað bleiv tikið aftur.

Nú er tað so komi fra aftur og Jan Højgaard, formaður í Fiskimannafelagnum, er ikki avvísandi fyri hugskotinum, men hann saknar, at tey sum felag hava verið við til at evnað uppskotið.

- Um nakar kennir til umstøðurnar umborð, so er tað dekkarin, sum arbeiðir í rullinum hvønn dag. Ti skilji eg ikki, at fiskimenn ikki eru spurdir um skeiðið, sigur Jan Højgaard.

Jan Højgaard saknar eisini eitt breiðari kjak í hesum sambandi. Ikki bert um trygdarskeiði, men eisini um trygd umborð í síni heild.

Sjálvur metir Jan Højgaard, at trygdin umborð er ikki undir nóg góðum eftirlitið, nakað sum Jákup Poulsen frá SJóvinnustýrinum einans er partvíst samdur við.

Les meira í Sosialinum, sum kemur út í kvøld.  
In.fo

---

Sólvit Nolsø 29.08.2016 (13:12)

### **Sannlíkt við nýggjari fólkaatkvøðu í Skotlandi**

Seinasta fólkaatkvøða var ein lutfalsliga greið niðurstøða. Meirlutin av skotum ynskju ikki loysing frá Bretlandi og verða ein sjálvstøðug tjóð.

Eftir fólkatkvøðuna trekti Alex Salmond seg sum leiðari fyri SNP, tí hann hevði ikki fingið undirtøku fyri sínum hjartamáli. Bert einaferð fyri hvørt ættarlið kundi mann gera ein tílika fólkaatkvøðu, segði Alex Salmond tá hann fór, og nú var hetta ættarliðið spurt. Nú mátti bíðast í rúma tíð.

Eftirfylgjandi byrjaði kjakið um støðu Bretlands mótvegis ES og støðan í Skotlandi gjørdist eisini spent. Skotland hevði eitt ynski um at verða verandi í ES. Tí fór SNP m.a. til val uppá tað, at um Bretland tók seg úr ES, so tók SNP sær rætt til at útskriva eina nýggja fólkaatkvøðu um loysingarspurningin.

Nú sær tað út til at henda skjótt. Nicola Sturgeon, nýggi leiðarin í SNP, sigur, at tað er ein veruligur møguleiki.

Mótstøðufólk hava funnist at ætlanunum og heita á Nicola Sturgeon um at fáa skil á skotska búskapinum, ið koyrir við einum stórum undirskoti og um at fáa tær grundleggjandi tænastrarnar til skotska fólkini á eitt nøktandi støði.

Seinasta veljarakanning frá YouGov vísa, at 47% av skotska fólkinum hevði atkvøtt fyri loysing í dag. Á fólkaatkvøðuni atkvøddu 45% fyri loysing.

Á fólkaatkvøðuna um Brexit (ES spurningin) atkvøddu 62% av skotsku veljarunum at verða verandi í ES.

In.fo

---

## Atgongumerkini seld eftir lítlari lótu

Fyrr í dag bleiv kunngjört, at Kris Kristofferson hevði eina eykakonsert saman við dóttir síni og versoni í Reinsarínum í Havn.

Peningurin, ið kom inn fór óskerdur til tónleikaverkætlan hjá Barnaheiminum.

Sølan skuldi byrja kl. 14 í dag, men heimasíðan hjá Reinsarínum, har ein kundi bíleggja atgongumerkir, hoknaði undir trýstinum.

Nógv túsund fólk royndu at fara inn á heimasíðuna í senn og tað er nógv fleiri enn vanligt vitja heimasíðuna.

Tøknningar arbeiddu uppá síðuna, men trýstið var somikið støðugt, at datagrunnurin hoknaði undir trýstinum.

Ikki fyrr enn kl. 15.30 fór sølan í gongd og øll 150 atgongumerkini blivu seld eftir lítlari lótu.  
In.fo

---

Sólvit Nolsø 29.08.2016 (17:55)

### Viðareiðistunnilin letur upp 02. september

Aksel V. Johannesen, løgmaður, Hendrik Old, landsstýrismaður, Ewald Kjølbro, stjóri á Landsverk verða teir fyrstu at koyra ígjøgnum saman við tveimum eldri borgarum av Viðareiði og Hvannasundi, ávikavist Jógvan Thomasen og Fía Sørensen.

Almenna skráin fyri tiltakið sær soleiðis út:

Kl. 14.15

Bussar koyra frá Hotel Norð á Viðareiði til tunnilmunnan hvannasundsmegin.

Kl. 14.45

Klaksvíkar Hornorkestur spælir.

Kl. 15.00

Ewald Kjølbro, stjóri á Landsverki, bjóðar vælkomín.

Aksel V. Johannesen, løgmaður, flytir fram røðu.

Hendrik Old, landsstýrismaður í samferðslumálum, sker snórin.

Síðani fer bilafylgið ígjøgnum tunnilin, nøkur ellisakfør, Rynkeby súkkur, rennarar frá rennifelagnum Treysti úr Klaksvík og seinast fólk, ið ynskja at ganga ígjøgnum tunnilin. Øll eru vælkomín at renna og ganga við.

Kl. 16-18

Alment hátíðarhald á Hotel Norð á Viðareiði, har borgarstjórin í Viðareiðis kommunu, Hans Jákup Kallsberg, bjóðar vælkomín. Borðreitt verður við kaffi, té, kransakøku, tunnilsøkku og øðrum góðum. Danny & the Veetos spæla í teltinum uttan hotellið.

Aftaná almenna hátíðarhaldið ber til at keypa sær tunnilsbúff v/undirhaldi á Hotel Norð. Robert Mc. Birnie og Hilmar Jan Hansen undirhalda. Seinni verður tunnildansur við Signari í Homrum. Tey, ið hava áhuga í tiltakinum á Hotel Norð kunnu tekna seg til døgurðan og dansin við at ringja til Hotel Norð tel. 451 244.

In.fo

---

### Enrique tikið met hjá Guardiola

Luis Enrique hevur fingið eina betri byrjan upp á yrkisleiðina sum venjari hjá FC Barcelona, enn Pep Guardiola fekk. Í øllum um talt verður eftir hvør av teimum var skjótari at vinna 100 dystir.

Tá ið FC Barcelona í gjár vann 1-0 ímóti Athletic Bilbao, var hetta Barcelona-sigur nummar 100 við Luis Enrique sum venjara. Hann skuldi brúka 126 dystir upp at fáa 100 sigrar, meðan Pep Guardiola brúkti 139 dystir.

Spanska blaðið AS skrivar, at Luis Enrique ikki einans hevur tikið metið hjá Pep Guardiola, men eisini La Liga-metið, sum José Mourinho átti við Real Madrid. Hann brúkti 133 dystir um at fáa 100 sigrar.

Eisini um talt verður eftir málmuni, hevur Luis Enrique staðið seg betur enn Pep Guardiola. Í fyrstu 100 sigrunum hesaferð hevur FC Barcelona málmunin 360-91, meðan hann undir Pep Guardiola var 339-108.

Tíðarskeiðið 2008 til 2012, tá ið Pep Guardiola stóð á odda fyri FC Barcelona, vann hann 14 steyp við felagnum. Luis Enrique, sum tók við í 2014, hevur higartil vunnið átta steyp, so enn er nakað eftir, um hann eisini skal taka tað metið.

In.fo

---

### **Tóku 1.693 nátar á seks bátum**

Seinastu dagarnar hevur viðrað rímiliga væl, og menn kring landið hava verið og tikið náta. Alt eftir, hvar bátarnir hava verið, og hvussu dúgliga hevur verið roynt, hava menn fingið meira og minni av fugli.

Leygardagin fingur bátar úr Nólsoy ávikavist 520, 263, 256, 250, 207 og 197 nátar - ella 1.693 tilsamans.

Hósdagin og fríggjadagin vóru bátar úr Nólsoy eisini á nátaveiði. Hósdagin fingur tveir bátar stívliga 100 nátar - og hin triði hevði 160. Fríggjadagin hevði besti báturin 218, og hin næst besti hevði 180. Tveir aðrir bátar vóru eisini fríggjadagin, og teir fingur stívliga 100 nátar hvør.

Merkisvert er, at Virgar Joensen, sum fyri fleiri árum síðan misti aðra hondina umborð á skipi, hevur tikið 732 nátar í fyra dagar, ávikavist 256, 218, 149 og 109.

In.fo

---

### **Kann gerast møguligt at spáa um gróður**

Sambært heimasíðuni hjá Havstovuni, so køla, blanda og taða kaldir og vindharðir vetrar sjógvinn millum New Foundland og Føroyar.

Hetta økir um um gróður og føðinøgd til vistskipanina.

Hetta stendur at lesa í tíðarritinum Progress in Oceanography. Greinin lýsir hvussu økt vetrarblending kann føra til økta nøgd av reyðæti.

Greinin kann lesast í avmarkaða tíð á: [http://authors.elsevier.com/a/1Tc9y\\_1px1GGCn](http://authors.elsevier.com/a/1Tc9y_1px1GGCn)

In.fo

---

### **Søtur tónleikur í mínum oyrum**

- At síggja og hoyra truckar koyra, menn sveisa og skip koma og fara er sum søtur tónleikur mínum oyrum. Tað hevði verið stórus saknur í hovuðsstaðnum, um eingin skipaferðsla, lossing, landingarmiðstöð, trolvirki ella skipasmiðja var í býnum.

Tað sigur Heðin Mortensen, borgarstjóri í Tórshavnar kommun. Hann vísir á, at føroyingar í stóran mun liva av sigling, fiskiskapi, alivinnu og ymiskari handverksvinnu, og í hovuðsstaðnum eru tíbetur allir hesar tættir.

Borgarstjórin, sum sjálvur bæði hevur landað og hevur arbeitt í fiski sum ungur, sigur, at tað er søtur tónleikur í hansara oyrum at síggja og hoyra truckar koyra, menn sveisa og skip koma og fara - fyri at nevna nøkur ting úr rúgvuni í einum øki, har vinnulív er.

- Tað er ein hovuðsstaður í Føroyum, og her hava vit eisini nakrar landsuppgávur at røkja. Sjálvur haldi eg, at hesar uppgávur verða væl røktar her hjá okkum.

Heðin Mortensen vísir á, at virkseimið, sum er fram við havnalagnum og tær tæmastur, sum verða veittar skipum og bátum, skapa nógvar ringvirkningar niðan gjøgnum býin.

Hann heldur, at um hetta virkseimi ikki fær góðar karmar og vakstrarmøguleikar, heldur virkseimið uppat ella flytur úr økinum og aðrastaðni, har karmarnir eru betri.

- Men, eg vóni ikki, at tað fer at henda. Hvørt einasta arbeiðspláss hefur sín stóra týdning, og tað er mín sannføring, at vit eiga at verja alt aktiv og øll arbeiðspáss, sum eru í kommununi - ikki minst tey vinnuligu.

Uppgávan hjá kommununi, sigur Heðin Mortensen, er at skapa góðar og tryggar karmar til vinnuna at virka undir, tí hetta er fyrireytin fyri vinnuligum framburði.

In.fo

---

### **Ein sentralur í Steinatúni í Havn**

Í miðbýarætlanini hefur Tórshavnar kommuna serliga lagt seg eftir trimum økjum niðri í býnum. Tað er Perlutorgið, uppihaldstrappan í Vágssbotni og uppihaldsstaðið, Steinatún.

- Steinatún var eitt meira keðiligt og køvisligt øki, áðrenn vit framdu fyrsta byggistig í hesum parti av verkætlanini. Nú er lendið lyft upp, og tað er lagt við ljósum og snøggum steinum.

Heðin Mortensen, borgarstjóri, vísir á, at umstøðurnar hjá fólki, sum ferðast við bussunum, eru nógv betraðar, og nógv høgligari er at bíða, bæði uttan-og innandura.

- Vit vilja rópa hetta økið "Sentralurin", tí hetta verður eitt av teimum sentralu økjum í býnum - og ikki minst verður hetta staðið, haðani fólk úr ymiskum heraðshornum í landinum koma og fara við bussunum.

Borgarstjórin sigur, at her kunnu fólk bíða úti ella inni eftir bussinum, um tey eru tíðliga á sjóvarfallinum, og her verður apotek og kondittari um stutta tíð, umframt at Visit Tórshavn eisini er her við allari sínari kunning um hovuðsstaðin og Føroyar í síni heild.

Hann vísir á, at í bygninginum, har Handilskjarnin var, verður søla av bakstri, og her verður eisini heilsusentur, beint yvir av Sentralinum í Steinatúni.

- Á økinum í Steinatúni hava vit eisini fingið eitt snøgt og vakurt torg við benkrum og plantaðum trøum.

Heðin Mortensen, borgarstjóri, sigur, at slættar flísar eisini verða lagdar yvir á Niels Finsensgøtu og oman á Káta Hornið, soleiðis at her verður lættari at flyta seg aftur og fram, eitt nú í rullustóli ella við barnavogni.

In.fo

---

### **U21: Steypavinnararnir sótu uttanfyri**

Føroyska U21 landsliðið hevði í dag sína fyrstu venjing undan U21 landsdystinum móti Russlandi, sum verður hóskvøldið á Svangaskarði.

Jóannes Bjartalíð og Jákup B. Andreassen, sum báðir spældu allar 120 minuttirnar í steypafinaluni og skoraðu í brotssparkskappingini, sótu yvir.

Jóannes Bjartalíð hefur trupulleikar við einum rivjabeini, ið ger KÍ málslúkin ivasaman til landsdystin móti Russlandi. Tó tykist vist, at hann spælir 6. septembur á útivølli móti Aserbadjan.

Jákup B. Andreassen er nakað moyrur eftir finaluna, og er eit sindur av yvirbelastningi. Tí var hann eisini uttanfyri og fekk viðgerð, men er tøkur at spæla.

Hákun Edmundsson hevur í kvøld verið við Vendsyssel, sum tapti 4-0 fyri Hobro. Tí var hann heldur ikki at síggja á vøllinum í Gundadali.

Liðið býr á Hotel Føroyum og skal komandi dagarnar venja á Tórsvølli.  
In.fo

---

### **Stuðlið stríðnum móti krabbameini!**

Krabbameinsfelagið og spyr.fo hava endurnýggjað stuðulsavtaluna, sum varð gjørd fyri góðum ári síðan.

Stuðulin fer til gransking og upplýsing um prostata- og bróstkrabba, sum eru størstu sjúklingabólkar hjá monnum og kvinnum.

- Spyr.fo er skjótur, ómakaleysur og ókeypis stuðulsmøguleiki, har fólk stuðla við at svara skjótum spurnarkanningum á fartelesfonini. Afturfyri letur tann, ið ger kanningina, eina upphædd til Krabbameinsfelagið.

Krabbameinsfelagið vísir á, at um fólk á henda hátt ynskja at gera mun, er tað einasta sum krevst, at tey hava eina snildfon og skráseta seg á spyr.fo.

- Tá tú hevur skrásett teg, færst tú av og á eini sms-boð við smáum spurnarkanningum, sum verða svaraðar beinleiðis á fartelesfonini. Kanningarnar taka einans ein til tveir minuttir at svara.

Lagt verður aftrat, at hvørja ferð ein luttakari svarar, letur tann, sum ger kanningina, fýra krónur til Krabbameinsfelagið.

- Hetta ljóðar kanska ikki av nógvum, men tá 300-400 fólk svara hvørji kanning, verður hetta skjótt til ein munandi stuðul til Krabbameinsfelagið.

Í Krabbameinsfelagnum eru tey ógvuliga fegin um samstarvið, sum higartil hevur veitt felagnum 79.720 krónur í stuðli.

- Vit vilja tí heita á enn fleiri føroyingar at taka undir við hesum møguleika og skráseta seg á spyr.fo," sigur Durita Tausen, forkvinna í Krabbameinsfelagnum.

Hon heitir eisini á tey, sum longu hava skrásett seg, um at svara so ofta sum til ber, tá spurt verður og soleiðis kunnu fólk í enn størri mun vera við til at stuðla stríðnum móti krabba.

In.fo

---

### **Hjaltur fingið familjuna til Grønlands**

Skiparin á Ágot, Hjalur Poulsen, sum tekur ímóti svartkalva frá grønlandskum jollu-fiskimonnum í Umanak-fjørðinum, hevur nú fingið konu sína, Mariu, yvir til Grønlands at hjálpa til á barnaheiminum í Umanak.

Meðan tey eru í Grønlandi, gongur dóttir teirra, Steintóra, eisini í skúla í Umanak.

- Maria og ein dansk kvinna, sum eisini hjálpir til á barnaheiminum, komu umborð í dag við nøkrum av børnunum. Tær vóru á veg til eina oyggj tætt við, her vit liggja, at fóðra hundarnar hjá barnaheiminum.

Tað veit Símun í Vátutoft, kokkur umborð á Ágot, at siga í kvøld, nú In.fo aftur hevur frætt úr Grønlandi.

Símun hevur verið óførur at lata frætta, síðan teir fóru til Grønlands at taka ímóti fiski frá grønlandskum útróðrarmonnum og hava landað har yviri fleiri ferðir.

- Annars gongur hampiligt at taka ímóti fiski. Vit hava fingið umleið 60 tons niður í lastina og nakað er á dekkinum. Vit skulu helst inn til Umanak at landa seinni í hesi vikuni.

Símun í Vátotoft veit at siga, at tá teir koma inn, fer skiparin, Hjaltur Poulsen, í land at halda frí í Umanak. Meðan Hjaltur er í landi, verður Christian Olsen skipari, og Mikkjal P. Lamhauge, sum er komin umborð at loysa av, verður stýrimaður.

- Hjaltur og Maria skulu búgva í einum húsum í Umanak, sum barnaheimið eigur, veit Símun í Vátutoft at siga úr Grønlandi í kvøld.

In.fo

---

### **Tí er KÍ nú eitt toppfelag**

Í ÍtróttarSosialinum, sum er komin á gøtunar í dag saman við Sosialinum, verður leitað afturum steypagullið hjá KÍ.

Keyp Sosialin á netinum her: <http://sosialurin.e-pages.dk/index.php>

Umframt spælarametingar, so verður eisini hugt nærri at leiklutinum hjá venjaranum Mikkjali Thomassen, sum hevur gjørt KÍ til eitt toppfelag aftur.

Les eisini: Hoyr málini frá steypafinaluni

Í blaðnum er listaðar fimm orsøkir til, at KÍ fyri fyrstu ferð í seytjan ár hevur vunnið gull á ovastu rók. Eitt nú hevur hann fingið skil upp á skiftirúmið og fingið fatur á røttu profilinum.

Hóast KÍ vann steypafinaluna, so var tað ein Víkingur, sum bleiv kosin til dagsins spælara í spælarametingunum

In.fo

---

### **Snarljós tók lívið av 323 reinsdjórum**

29.08.2016 - 07:32

Fríggjakvøldið legði ein náttúruvørður hjá Statens Naturoppsyn í Noregi merki til, at ein vanlukka var hend á Hardangervídd millum Møsvatn og Kalkhovd í Telemark. 323 reinsdjór vóru dripin – eftir øllum at døma orsaka av einum snarljósi.

- Djórini vórðu funnin deyð í einum øki upp á 50-80 metrar í diametir, sigur ein náttúruaftirlitsmaður við NRK.

Rættiliga ógvuslig tora gekk í økinum seinnapartin fríggjadagin, og tað má vera forkláringin upp á tey nógvu deyðu reinsdjórini.

Sunnudagin vóru fólk á staðnum fyri at telja djórini og taka lívfrøðiligar royndir av teimum. Tá arbeiðið var av, kundi staðfestast, at talan var um ikki færri enn 323 djór – bæði vaksin og kálvar.

- Øll djórini vóru á einum lítlum øki, so tey hava staðið tætt, sum tey ofta gera í slíkum føri, sigur náttúruvøruurin, sum leggur afturat, at talan er um eina óvanliga hending, tí tað kemur sjáldan fyri, at so nógv stór djór doyggja í einum.

Umleið 10.000 vill reinsdjór liva á Hardangervídd, sambært Norsk Villreinsenter. Enn er støða ikki tikin til, hvat gerast skal við deyðu djórini, skrivar NRK.

Portal.fo

---

### **Allardyce hevur úttikið sín fyrsta hóp**

29.08.2016 - 12:05

Nýsetti enski landsliðsvenjarin, Sam Allardyce, kunngjörði í dag hópinn, sum skal spæla fyrsta HM-undankappingardystin móti Slovakia á útivølli 4. september.

Vongurin hjá West Ham, Michail Antonio, hevur fingið landsliðsboð fyri fyrstu ferð. Luke Shaw, bakkur hjá Manchester United, sum hevur verið uttan fyri landsliðið í eina tíð orsaka av skaða, hevur eisini fingið landsliðsboð.

Sama við Theo Walcott hjá Arsenal og Danny Drinkwater hjá Leicester, sum ikki sluppu við til EM-hópin í summar.

Liðskiparin hjá Everton, Phil Jagielka, er við aftur, meðan liðfelagin, Ross Barkley, og Jack Wilshere hjá Arsenal eru vrakaðir, skrivar BBC.

Enski landsliðshópurin sær soleiðis út:

Málverjar: Fraser Forster (Southampton), Joe Hart (Manchester City), Tom Heaton (Burnley).

Verjuleikarar: Gary Cahill (Chelsea), Nathaniel Clyne (Liverpool), Phil Jagielka (Everton), Danny Rose



(Tottenham), Luke Shaw (Manchester United), Chris Smalling (Manchester United), John Stones (Manchester City), Kyle Walker (Tottenham).

Miðvallaleikarar: Dele Alli (Tottenham), Michail Antonio (West Ham), Eric Dier (Tottenham), Danny Drinkwater (Leicester), Jordan Henderson (Liverpool), Adam Lallana (Liverpool), Wayne Rooney (Manchester United), Raheem Sterling (Manchester City), Theo Walcott (Arsenal).

Framherjar: Harry Kane (Tottenham), Daniel Sturridge (Liverpool), Jamie Vardy (Leicester).

Portal.fo

---

### **Olga Maria roktúr norðanfyrri**

29.08.2016 - 19:57

Trolbáturin Olga Maria hevur gjørt veruligan roktúr norðanfyrri, teir landaðu 62.000 pund í Leirvík í dag. Hetta skrivar Jn.fo.

Tað mesta av veiðuni var toskur, hýsa og upsi, og nakað var av reyðsprøku, umframt smátt av øðrum fiskasløgum.

Veiðan er boðin út fyri 362.000 krónur.

Túrurin byrjaði 22. august.

Portal.fo

---

### **Heykur og Falkur tiknir av Brimli**

29.08.2016 - 23:22

Um tvey tíðina í dag tók Brimil partrolararnar Heyk og Falk, tí illgruni var um, at teir hava fiskað á einari stongdari leið eystanfyrri. Hetta skrivar Jn.fo

Brimil kom á Havnina við Heyki og Falki umleið klokkan 22 í kvøld.

Portal.fo

---

### **Søla av rættindum at veiða svartkjaft.**

Monday, 29 August 2016

Mánadagin 5 september 15:00 selja vit rættindir at veiða 5000 tons av svartkjafti. Og so selja vit aftur rættindir at veiða 5000 tons av svartkjafti tann 12 september.

Stødd av sølulinjum og minstiprísur verður kunngjørt seinni.

Vit vilja enn eina ferð heita á allar keyparar um at seta seg væl inn í hvussu uppboðssølan virkar og eiga at gera fylgjandi.

Seti tykkum inn í lógina, kunngerðina og reglugerðina, sum hava við uppboðssøluna av rættindum at gera

Downloada IClientin frá heimasíðuni hjá FMF

Fyll út og undirskriva oyðublaðið "Tilmeldingarskjal og vátan frá keypara" og send tað til FMF

Fá brúkratal, loyniorð og keypslykilin frá FMF

Seti tykkum inn í hvussu uppboðssøluskipanin virkar

Fá eitt telefonnummar frá FMF

Set neyðuga pengatrygd til FMF og til Vørn

Um tit ivast í onkrum, so ring til FMF á 414141. Vit eru altíð klár at hjálpa.

Fmf.fo

---

[Valutanavn](#) ▾

WMR

Australske dollar

503,18

Bulgarske leva

380,60

Brasilianske real	203,42
Canadiske dollar	511,93
Schweizerfranc	680,69
Kinesiske renminbi.yuan	99,77
Tjekkiske koruna	27,550
Euro	744,51
Britiske pund	870,82
Hong Kong dollar	85,92
Kuna	99,46
Ungarske forint	2,4090
Israelske new shekel	175,89
Indiske rupees	9,9170
Japanske yen	6,5150
Mexicanske peso	35,790
Norske kroner	80,22
Newzealandske dollar	481,89
Polske zloty	171,84
Russiske rubel	10,240
Svenske kroner	78,40
Singapore dollar	489,34
Thailandske baht	19,250
Tyrkiske lira	225,31
US dollar	666,49
Sydafrikanske rand	45,870

Danskebank.dk

---

#### **Andlát**

Sofus Poulsen, riddari, Aberdeen, Skotland, andaðist á A.R.I sjúkrahúsi, 19. august, 86 ára gamal.

Hansina Jóhanna Magnussen, fodd Jacobsen, ættað úr Fuglafirði, búsitandi í Hirtshals, andaðist 27. august, 64 ára gomul.

---

---